

سخنان

نیا شمارہ جن ایام پر محیط ہے ان میں ۲۰ جمادی الثانی خاتونِ جنت بضعة الرسول بتول عذرا انبیہ حوراسیدۃ نساء العالمین حضرت فاطمۃ الزہراء صلوٰۃ اللہ علیہا کی ولادت باسعادت کی تاریخ ہے۔ آپ کی سیرت طیبہ بڑی اہمیت کی حامل ہے۔ اس لئے کہ طبقہ خواتین کے لئے آپ ہی کی ذات مبارکہ نمونہ عمل ہے خوش قسمت اور لائقِ مبارکباد ہیں وہ عورتیں جو سیدۃ العالمیان کی حیات ہدایت آموز کی پیروی کر کے صحتمند و خوش اخلاق معاشرہ تشکیل دینے میں مصروف ہیں۔

یکم رجب المرجب کو امام خامنہ باقر علم النبیین حضرت محمد باقر علیہ السلام کی عید میلاد ہے۔ نشرِ علوم محمدؐ آپ کا عظیم کارنامہ ہے آپ کی ذات حمیدہ صفات ”والفضل ما شہد بہ الا عداۃ“ کی مصداق تھی۔ دشمن بھی آپ کی جلالت علمی و عظمت کردار کے معترف تھے۔ آپ عالمِ طفلی میں بھی جب مظالم کے پہاڑ آپ اور آپ کے خانوادہ اور دوسرے حق پرست افراد پر توڑے جا رہے تھے، ظلم و ستم سے خوفزدہ نہیں ہوئے بلکہ ہمت شکن حالات میں بھی سلطانِ جابر کی آنکھوں میں آنکھیں ڈال کر جو گفتگو کی اس نے جبر و بربریت کے بھرے دربار میں محمدی کردار اور علوی جرأتِ اظہار کی وہ مثال قائم کی جو ہمیشہ فرزندِ ان توحید و جانبازان اسلام کے لئے مشعلِ راہ رہے گی۔

پنجم رجب المرجب امام عاشر حضرت علی نقی علیہ السلام کی ولادت اور ۳ رجب شہادتِ امام کی تاریخ ہے۔ آپ کی زندگی بھی مصائب و مظالم کے حصار میں رہی مگر آپ نے بھی راہِ بشریت کو اطاعت و عبادت، شفقت و رحمت، ضبط و تحمل، صبر و رضا کے چراغوں سے ایسا روشن کر دیا کہ آج بھی حق طلب و حق شناس انسان اپنے سفرِ زندگی میں اسی نورانیتِ کردار سے مستفیض ہو کر اپنے کو دین کی نظر میں سچا اور دنیا کی نظر میں اچھا بنا سکتا ہے۔

اور دہم رجب المرجب امام تاسع حضرت محمد تقی علیہ السلام کا یومِ پیدائش ہے۔ آپ بھی علم و عمل کے مخزن، تشنگانِ علوم کے مرجع، یتیموں اور مسکینوں کے بجا و ماویٰ اور اللہ کے نمائندہ برحق تھے۔ تاریخ آج بھی اپنی زبان میں امام کی علمی بلندی و حکمت عملی کا قصیدہ پڑھ رہی ہے کہ ایک زمانے کی نظر میں بچہ زمانے کے بڑے بڑے علماء کے سرخدا کی دی ہوئی بڑائی کے سامنے جھکوا کر سچے جانشینِ رسولؐ کی طرف اذہان کو متوجہ کر دیتا ہے۔

معصومین علیہم السلام کا دراصل وہی چاہنے والا ہے جو جھوٹ سے دور رہے اور سچ کا ساتھ دے۔ افسوس ہے کہ آج کل نام نہاد عقیدہ دار لوگ اخبار کے مراسلوں میں اپنے مکر و زور، کینہ و عناد، فتور و حسد کے تحت اپنی بد باطنی اور کج نظری کا مستقل ثبوت فراہم کرتے رہتے ہیں لگتا ہے جیسے جھوٹ کے پل باندھنا ان کا اور چلمن کے پیچھے بیٹھے ان کے آقاؤں کا پرانا پیشہ

ہے۔ شیعہ کالج کی تعمیر و تاسیس کے حقائق و حالات سے ناواقف افراد آئے دن اپنی بے سوادی یا مکاری کا مظاہرہ کرتے رہتے ہیں۔ شیعہ کالج کے موسسین کی ایک فہرست ہے لیکن علماء میں سوا آل انڈیا شیعہ کانفرنس کے بانی قدوة العلماء آیۃ اللہ العظمیٰ سید آقا حسن نقوی طاب ثراہ اور سید الادب خطیب اعظم مولانا سید سبط حسن نقوی فاطر اعلیٰ اللہ مقامہ کوئی تیسری ذات نہیں ہے البتہ رواء افراد کئی عدد ہیں جو مؤسسین و بانیان کی حیثیت رکھتے ہیں مثلاً نواب راہپور جناب حامد علی خان صاحب، حاجی نواب سرفرخ علی خاں رئیس لاہور و تعلقہ انوار گنج علی آباد (بہرائی) وغیرہم۔۔۔۔۔ ذکر شام غریباں عمدۃ العلماء مولانا سید کلب حسین نقوی مجتہد نے اجلاس چہل آل انڈیا شیعہ کانفرنس منعقدہ ۲۸/۲۹ دسمبر ۱۹۵۵ء بمقام میرٹھ اپنے خطبہٴ صدارت میں فرمایا تھا کہ ”آج میں جس کانفرنس کے فرائض صدارت انجام دینے کے واسطے حاضر ہوا ہوں اس کانفرنس نے اور میں نے ایک ہی آغوش میں پرورش پائی۔ منزل تربیت ایک تھی، مرکز نشوونما ایک تھا یعنی میرے والد مرحوم حضرت قدوة العلماء مولانا سید آقا حسن صاحب قبلہ اعلیٰ اللہ مقامہ نے ۱۹۰۷ء میں اس کانفرنس کی بنیاد رکھی۔“ انشاء تقریر عمدۃ العلماء نے فرمایا اس کانفرنس نے عالم رنگ و بو میں آنکھ کھولتے ہی دینی و دنیاوی میدان میں عملی اقدامات شروع کر دیئے۔ واعظین و مبلغین معین کئے گئے جو تمام ہندوستان میں دورہ کر کے قوم کی دینی و دنیاوی خدمات انجام دیں۔ دارالتالیف اور دارالترجمہ قائم کیا گیا۔ شیعوں کی اقتصادی اصلاح کے پروگرام بنائے گئے۔ شیعہ شوگر فیکٹری کا افتتاح کیا گیا۔ ابتدائی تعلیم کا مدرسہ قائم کیا گیا۔ دارالمطالعہ کھولا گیا۔ طلبہ کے وظائف جاری کرنے کی تحریک پیش ہوئی اور وظائف دیئے گئے۔ یتیم خانہ بھی اسی دور کی بنیاد ہے اور شیعہ کالج جو آج مچل مچل کے آغوشِ مادر سے باہر نکلنا چاہتا ہے وہ بھی اسی ایک اصل کی فرع ہے ان میں سے بعض چیزیں خدا کے فضل سے اب تک موجود ہیں اور بعض ختم ہو گئیں۔“

درمیان تقریر شیعہ کالج کا تذکرہ کرتے ہوئے فرماتے ہیں ”اگرچہ یہ کالج شیعہ کانفرنس سے دامن کش ہے اور اپنے کو کانفرنس کا ماتحت نہیں سمجھتا یہاں تک کہ کانفرنس کے جلسہ میں اپنی سالانہ رپورٹ بھی نہیں پیش کرتا لیکن ماں باپ کو جو محبت اولاد سے ہوتی ہے وہ محبت اولاد کو ماں باپ سے نہیں ہوتی اس لئے شیعہ کالج شیعہ کانفرنس سے کتنا ہی بے فکر کیوں نہ رہے لیکن کانفرنس تو اس کی خیر اندیش ہی رہے گی اس لئے ضروری ہے جہاں ہم اس جلسہ میں اور تمام چیزوں پر غور کریں وہاں شیعہ کالج سے بھی بے فکر نہ رہیں۔“

مولانا سید محمد حسین صاحب نوگانوئی طاب ثراہ تذکرہ بے بہانی تاریخ العلماء میں صفحہ ۶۰ پر قلمطراز ہیں کہ ”۱۳۱۹ھ میں آپ (قدوة العلماء) نے انجمن صدر الصدور قائم کی جو ۱۳۲۳ھ میں آل انڈیا شیعہ کانفرنس کے نام سے مشہور ہو گئی اور اسی کانفرنس کے اجلاس ہشتم میں شیعہ کالج کا بیڑہ اٹھایا گیا اور اسی کے چندہ کے لئے آپ (قدوة العلماء) اور نواب سرفرخ علی خاں رئیس لاہور و جنرل سکریٹری کانفرنس (مولانا سید علی غصنفر اجتہادی) جانشین تشریف لائے۔“ مولانا نوگانوئی صاحب کا بیان کافی حد تک نتیجہ خیز اور فیصلہ کن ہے۔

آخر میں مستفیضان ”شعاعِ عمل“ سے درخواست ہے کہ وہ دیگر حضرات کو بھی ماہنامہ کا ممبر بنائیں تاکہ زیادہ سے زیادہ مومنین کرام علمی و تحقیقی مضامین سے مستفید ہو سکیں۔

(ادارہ)